



Brussell, 1 ta' Diċembru 2025
(OR. en)

15265/25

UEM 543
ECOFIN 1500
ECB
EIB

ATTI LEGIŻLATTIVI U STRUMENTI OĦRA

Suġġett: DEĊIŻJONI TAL-KUNSILL dwar l-emendi għall-Ftehim Monetarju bejn l-Unjoni Ewropea u l-Principat ta' Andorra u għall-Ftehim Monetarju bejn l-Unjoni Ewropea u r-Repubblika ta' San Marino

DEĊIŻJONI TAL-KUNSILL (UE) 2025/...

ta' ...

**dwar l-emendi għall-Ftehim Monetarju
bejn l-Unjoni Ewropea u l-Prinċipat ta' Andorra
u għall-Ftehim Monetarju
bejn l-Unjoni Ewropea u r-Repubblika ta' San Marino**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 219(3) tiegħu,

Wara li kkunsidra r-rakkomandazzjoni mill-Kummissjoni,

Wara li kkunsidra l-opinjoni tal-Bank Ċentrali Ewropew¹,

¹ ĠU C, C/2024/4418, 8.7.2024, ELI: <http://data.europa.eu/eli/C/2024/4418/oj>.

Billi:

- (1) L-Unjoni għandha kompetenza esklużiva għad-dritt monetarju mid-data tal-introduzzjoni tal-euro.
- (2) Il-Kunsill għandu jiddetermina l-arrangamenti għall-emendar ta' ftehimiet li jikkonċernaw kwistjonijiet monetarji jew tas-sistema tal-kambju.
- (3) Il-Ftehim Monetarju bejn l-Unjoni Ewropea u l-Prinċipat ta' Andorra² u l-Ftehim Monetarju bejn l-Unjoni Ewropea u r-Repubblika ta' San Marino³ (il-“Ftehimiet Monetarji”) gew iffirmati fit-30 ta' Ġunju 2011 u fis-27 ta' Marzu 2012, rispettivament.
- (4) Wara l-finalizzazzjoni tan-negozjati f'Diċembru 2023, l-Unjoni mistennija tiffirma l-Ftehim li jstabilixxi assoċjazzjoni bejn l-Unjoni Ewropea u l-Prinċipat ta' Andorra u r-Repubblika ta' San Marino, rispettivament (il-“Ftehim ta' Assoċjazzjoni”). Skont il-Ftehim ta' Assoċjazzjoni u l-Protokoll Qafas 3 tiegħu dwar is-servizzi finanzjarji, Andorra u San Marino ser jissieħbu progressivament fis-suq uniku għas-servizzi finanzjarji. Għalhekk, jenħtieg li Andorra u San Marino jittrasponu l-acquis tal-Unjoni u l-leġiżlazzjoni l-għdida dwar il-ġlieda kontra l-ħasil tal-flus u l-finanzjament tat-terroriżmu u dwar is-servizzi finanzjarji.
- (5) Il-Ftehimiet Monetarji u l-Ftehim ta' Assoċjazzjoni jipprevedu l-implimentazzjoni tal-atti legali tal-Unjoni minn Andorra u San Marino. Dawk l-atti legali tal-Unjoni huma elenkati fl-Annessi tal-Ftehimiet Monetarji u tal-Ftehim ta' Assoċjazzjoni.

² (ĠU C 369, 17.12.2011, p. 1).

³ (ĠU C 121, 26.4.2012, p. 5).

- (6) L-atti legali tal-Unjoni dwar il-ġlieda kontra l-ħasil tal-flus u l-finanzjament tat-terroriżmu li għandhom jiġu implimentati skont il-Ftehimiet Monetarji u l-Ftehim ta' Assoċjazzjoni huma identiċi. Min-naħa l-oħra, l-atti legali tal-Unjoni dwar is-servizzi finanzjarji jikkoinċidu biss parzjalment. L-atti legali tal-Unjoni li japplikaw skont il-Ftehimiet Monetarji jikkonċernaw prinċipalment il-liġi bankarja u finanzjarja relatata mas-supervizzjoni tal-istituzzjonijiet finanzjarji li huma rilevanti għall-euro, filwaqt li l-atti legali kollha tal-Unjoni dwar is-servizzi finanzjarji jaqgħu fil-kamp ta' applikazzjoni tal-Ftehim ta' Assoċjazzjoni.
- (7) Il-Ftehimiet Monetarji, u l-Ftehim ta' Assoċjazzjoni għandhom skopijiet differenti u bażijiet ġuridiċi differenti. Il-bażi ġuridika għall-Ftehimiet Monetarji hija l-Artikolu 219(3) tat-Trattat dwar il-Funzjonament tal-Unjoni Ewropea (TFUE), fejn il-Kunsill - li jirrappreżenta biss lil dawk l-Istati Membri li introduċew l-euro bħala l-munita nazzjonali tagħhom - jaġixxi bir-regola prestabbilita ta' maġġoranza kwalifikata fuq rakkomandazzjoni mill-Kummissjoni u wara li jkun ikkonsulta mal-Bank Ċentrali Ewropew. Il-Ftehim ta' Assoċjazzjoni huwa bbażat fuq l-Artikolu 218 TFUE, li permezz tiegħu, wara l-approvazzjoni tal-Parlament Ewropew, il-Kunsill - li jirrappreżenta lill-Istati Membri kollha – jista' jadotta deċiżjoni war il-konkluzjoni tal-Ftehim ta' Assoċjazzjoni. Għalhekk, il-Ftehimiet Monetarji huma indipendenti mill-Ftehim ta' Assoċjazzjoni u ma jistgħux jiġu integrati fih.
- (8) Jenħtieġ li jiġi stabbilit mekkanizmu biex jindirizza d-duplikazzjoni parzjali ta' dmirijiet identiċi skont il-Ftehimiet Monetarji u l-Ftehim ta' Assoċjazzjoni u biex jiżgura l-interazzjoni bla xkiel bejniethom. Soluzzjoni vijabbli u sempliċi hija li jiġu emendati l-Ftehimiet Monetarji.

- (9) Jenħtieg li jiddaħflu klawżoli fil-Ftehimiet Monetarji li jipprevedu l-inkorporazzjoni fil-Ftehim ta' Assoċjazzjoni tal-atti legali l-godda kollha tal-Unjoni dwar il-ġlieda kontra l-ħasil tal-flus u l-finanzjament tat-terroriżmu u l-atti legali l-godda kollha tal-Unjoni dwar il-banek u l-finanzi rilevanti għall-euro ladarba daww l-atti legali tal-Unjoni jsiru applikabbli skont il-Ftehim ta' Assoċjazzjoni. Jenħtieg li l-valutazzjoni tal-implimentazzjoni ta' daww l-atti legali tal-Unjoni, kemm jekk għew adottati fil-passat kif ukoll jekk se jiġu adottati fil-futur, ladarba jkunu saru parti mill-Ftehim ta' Assoċjazzjoni, issir fil-qafas tal-Ftehim ta' Assoċjazzjoni, u tista' tkun rilevanti għall-applikazzjoni tal-Ftehimiet Monetarji.
- (10) Jenħtieg li l-implimentazzjoni tal-atti legali tal-Unjoni li jikkonċernaw id-dritt monetarju tibqa' rregolata esklużivament mill-Ftehimiet Monetarji.
- (11) Jenħtieg li jiddaħflu klawżoli fil-Ftehimiet Monetarji sabiex tiġi żgurata l-indipendenza tal-Ftehimiet Monetarji u tal-Ftehim ta' Assoċjazzjoni.
- (12) Jenħtieg li l-atti legali tal-Unjoni dwar il-banek u l-finanzi rilevanti għall-euro u l-atti legali tal-Unjoni dwar il-ġlieda kontra l-ħasil tal-flus u l-finanzjament tat-terroriżmu li saru parti mill-Ftehim ta' Assoċjazzjoni jiġu inkorporati b'mod awtomatiku fil-Ftehimiet Monetarji jekk il-Ftehim ta' Assoċjazzjoni jiġi sospiż parzjalment jew kompletament jew jekk jiġi tterminat,

ADOTTA DIN ID-DEĊIŻJONI:

Artikolu 1

Il-Kummissjoni għandha tfitteż li tinneġozja l-emendi li ġejjin għall-Ftehim Monetarju bejn l-Unjoni Ewropea u l-Prinċipat ta' Andorra u għall-Ftehim Monetarju bejn l-Unjoni Ewropea u r-Repubblika ta' San Marino (il-“Ftehimiet Monetarji”):

- (a) l-inklużjoni fil-Ftehimiet Monetarji ta' klawżoli li permezz tagħhom l-atti legali l-ġodda kollha tal-Unjoni dwar il-liġi bankarja u finanzjarja rilevanti għall-euro u l-atti legali l-ġodda kollha tal-Unjoni dwar il-ġlieda kontra l-ħasil tal-flus u l-finanzjament tat-terroriżmu jsiru parti mill-anness rilevanti tal-Ftehim li jistabbilixxi assoċjazzjoni bejn l-Unjoni Ewropea u l-Prinċipat ta' Andorra u r-Repubblika ta' San Marino, rispettivament, (il-“Ftehim ta' Assoċjazzjoni”) esklużivament ladarba daww l-atti legali tal-Unjoni jsiru applikabbli skont il-Ftehim ta' Assoċjazzjoni; daww il-klawżoli jenħtieġ li jiċċaraw ukoll li, jekk att legali tal-Unjoni rilevanti għall-applikazzjoni tal-Ftehim Monetarju rilevanti jiġi adottat jew emendat qabel ma l-Protokoll Qafas 3 tal-Ftehim ta' Assoċjazzjoni dwar is-servizzi finanzjarji jsir applikabbli, huwa jiddaħħal fl-Annex tal-Ftehim Monetarju u jiġi ttrasferit għall-anness rilevanti tal-Ftehim ta' Assoċjazzjoni ladarba tali att legali tal-Unjoni jsir applikabbli skont il-Ftehim ta' Assoċjazzjoni;

- (b) l-inklużjoni fil-Ftehimiet Monetarji ta' klawżoli li jiżguraw li l-valutazzjoni tal-implimentazzjoni tal-atti legali kollha tal-Unjoni dwar il-liġi bankarja u finanzjarja rilevanti għall-euro u l-atti legali kollha tal-Unjoni dwar il-ġlieda kontra l-ħasil tal-flus jew il-finanzjament tat-terroriżmu, kemm jekk ġew adottati fil-passat kif ukoll jekk se jiġu adottati fil-futur, ladarba jkunu saru parti mill-anness rilevanti tal-Ftehim ta' Assoċjazzjoni, titwettaq fil-qafas tal-Ftehim ta' Assoċjazzjoni;
- (c) l-inklużjoni fil-Ftehimiet Monetarji ta' klawżoli li permezz tagħhom l-atti legali tal-Unjoni dwar il-liġi bankarja u finanzjarja rilevanti għall-euro u l-atti legali kollha tal-Unjoni dwar il-ġlieda kontra l-ħasil tal-flus u l-finanzjament tat-terroriżmu li huma elenkati fl-Annessi tal-Ftehim ta' Assoċjazzjoni jiġu mmarkati b'mod ċar bħala rilevanti għall-applikazzjoni tal-Ftehimiet Monetarji, sabiex il-valutazzjoni tal-implimentazzjoni ta' dawk l-atti legali tal-Unjoni f' Andorra u San Marino skont il-Ftehim ta' Assoċjazzjoni tkun tista' ssir fl-istess ħin għall-finijiet tal-Ftehimiet Monetarji;
- (d) l-inklużjoni fil-Ftehimiet Monetarji ta' klawżoli li permezz tagħhom l-atti legali l-ġodda kollha tal-Unjoni dwar il-liġi bankarja u finanzjarja rilevanti għall-euro u l-atti legali l-ġodda kollha tal-Unjoni dwar il-ġlieda kontra l-ħasil tal-flus u l-finanzjament tat-terroriżmu, ladarba jkunu saru parti mill-Ftehim ta' Assoċjazzjoni, jiġu inkorporati awtomatikament fl-Annessi tal-Ftehimiet Monetarji u l-implimentazzjoni tagħhom tiġi vvalutata fil-qafas tal-Ftehimiet Monetarji jekk il-Ftehim ta' Assoċjazzjoni jiġi sospiż parzjalment jew kompletament jew jekk jiġi tterminat;

- (e) l-inklużjoni fil-Ftehimiet Monetarji ta' klawżoli li jiżguraw li l-atti legali tal-Unjoni li jikkonċernaw id-dritt monetarju jibqgħu rregolati esklużivament mill-Ftehimiet Monetarji.

Il-Kummissjoni għandha tinforma lil Andorra u lil San Marino dwar il-ħtieġa u r-rieda tal-Unjoni li temenda l-Ftehimiet Monetarji.

Artikolu 2

1. Il-Kummissjoni għandha s-setgħa li tinnegozja, tiffirma u tikkonkludi l-emendi għall-Ftehim Monetarju bejn l-Unjoni Ewropea u l-Prinċipat ta' Andorra msemmija fl-Artikolu f'erba' lingwi: il-Katalan, il-Franciz, l-Ingliz u l-Ispanjol. It-test f'kull waħda minn dawk il-lingwi għandu jitqies ugwalment awtentiku.
2. Il-Kummissjoni għandha s-setgħa li tinnegozja, tiffirma u tikkonkludi l-emendi għall-Ftehim Monetarju bejn l-Unjoni Ewropea u r-Repubblika ta' San Marino msemmija fl-Artikolu 1 bl-Ingliz.
3. Il-Bank Ċentrali Ewropew għandu jkun assoċjat b'mod sħiħ man-negozjati msemmija fil-paragrafi 1 u 2 sakemm jikkonċernaw il-qasam tal-kompetenza tiegħu.
4. Il-Kummissjoni għandha tissottometti l-abbozz ta' emendi għall-Ftehimiet Monetarji lill-Kumitat Ekonomiku u Finanzjarju (KEF) għal opinjoni tiegħu..

5. Il-Kummissjoni għandha tkun intitolata tikkonkludi l-emendi għall-Ftehimiet Monetarji fisem l-Unjoni, sakemm il-KEF ma jkunx tal-opinjoni li l-emendi għall-Ftehimiet Monetarji jenhtieg li jigu pprezentati lill-Kunsill.

Artikolu 3

Din id-Deciżjoni hija indirizzata lill-Kummissjoni.

Magħmul fi ..., ...

Għall-Kunsill

Il-President
